

Kopja Informali ta' Sentenza



MALTA

**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta ta' l-14 ta' Ottubru, 2010

Citazzjoni Numru. 791/2009

Viorica **ANGHELENICI**

VS

**UFFIĊJAL PRINĊIPALI TA' L-IMMIGRAZZJONI**, il-  
Kummissarju tal-Pulizija u l-Avukat Ġenerali, għal kull  
interess li jista' jkollu

**Il-Qorti:**

Rat ir-Rikors Maħluf imressaq fit-12 ta' Awissu, 2009, li bih u għar-raġunijiet hemm imfissra, l-attriċi talbet li din il-Qorti (a) issib li l-Ordni tat-Tneħħija (*Removal Order*) tagħha minn Malta (Numru I0A/19/09) maħruġ fid-19 ta' Mejju, 2009, jikkostitwixxi għamil amministrattiv li sar bi ksur tal-artikolu 469A tal-Kapitolu 12 tal-Liġijiet ta' Malta u wkoll ksur tal-prinċipji ta' mgieba amministrattiva tajba għall-finijiet tad-dispożizzjonijiet tal-Kapitolu 490 tal-Liġijiet ta' Malta; (b) issib li l-imsemmi ordni ta' tneħħija ma jiswiex u bla effett fil-liġi; (ċ) tordna lill-imħarrkin, jew lil min minnhom, biex jieqfu mill-għamil abbużiv tagħhom li jneħħuha minn Malta; (d) tordna lill-imħarrkin, jew lil min minnhom, iħassru l-Ordni ta' Tneħħija maħruġ kontriha u li jqiegħduha fl-istat *quo ante* l-ħruġ tal-imsemmi Ordni; (e) issib li minħabba l-għamil tal-imħarrkin ġarrbet u qiegħda ġgarrab danni kemm morali u kif ukoll materjali; u (f) tillikwida d-danni li hija ġarrbet u li qiegħda ġgarrab, jekk meħtieġ billi taħtar perit, u billi tikkundanna lill-imħarrkin iħallsuha d-danni hekk likwidati. Talbet ukoll l-ispejjeż u irriżervat kull azzjoni oħra li jista' jkollha jedd għaliha kontra l-imħarrkin, magħduda dik għad-danni;

Rat id-degriet tagħha tal-20 ta' Awissu, 2009, li bih tat ordnijiet lill-attriċi dwar it-tressiq tal-provi min-naħa tagħha u kif ukoll li ssir in-notifika tal-atti tar-Rikors Maħluf lill-imħarrkin u qiegħdet il-kawża għas-smiġħ;

Rat it-Tweġiba Maħlufa mressqa fis-6 ta' Novembru, 2009, li biha l-imħarrkin laqgħu għall-azzjoni tal-attriċi billi, b'mod preliminari, qalu li l-Avukat Ġenerali m'huwiex il-kontradittur legittimu tal-pretensjonijiet tal-attriċi għall-finijiet tal-artikolu 181B tal-Kap 12 tal-Liġijiet ta' Malta u kif ukoll li din il-Qorti m'għandhiex is-setgħa li tisma' l-kawża għall-finijiet tal-artikolu 469A(4) tal-Kap 12 tal-Liġijiet ta' Malta billi l-attriċi kellha u għad għandha rimedju quddiem tribunal (*l-Immigration Appeals Board*) kif jipprovdi l-Kapitolu 217 tal-Liġijiet ta' Malta, tant li l-istess attriċi ressqet appell mill-Ordni ta' Tneħħija quddiem dak il-Bord, liema proċedura għadha pendent. Fil-mertu, laqgħu billi ċaħdu t-talbiet attriċi u li huma b'xi mod imxew hażin magħha jew li kisru l-liġi je xi wieħed mill-jeddijiet fundamentali tagħha. Warrbu wkoll l-akkuża li huma

Kopja Informali ta' Sentenza

ikkawżawlha danni jew li jridu jagħmlu tadjeb għal xi danni li tgħid li qiegħda ġgarrab;

Rat il-verbal tas-smiġħ tat-18 ta' Frar, 2010<sup>1</sup> li fih il-Qorti ordnat li qabel kull haġa oħra ssir it-trattazzjoni tat-tieni eċċezzjoni preliminari tal-imħarrkin;

Rat ix-xhieda mressqa bil-mezz tal-affidavit u l-provi dokumentali;

Semgħet ix-xhieda mressqa mill-imħarrkin;

Semgħet it-trattazzjoni tal-avukati tal-partijiet dwar it-tieni eċċezzjoni tal-imħarrkin;

Rat l-atti kollha tal-kawża;

Rat id-degriet tagħha tat-22 ta' Ġunju, 2010, li bih ħalliet il-kawża għal-lum għas-sentenza dwar l-imsemmija eċċezzjoni preliminari;

### ***Ikkunsidrat:***

Illi din hija azzjoni ta' sħarriġ ġudizzjarju. L-attriċi hija persuna mill-Moldavja u kellha permess li toqgħod f'Malta u li taħdem ukoll. Fid-19 ta' Mejju, 2009<sup>2</sup>, inħareġ kontriha Ordni ta' Tneħħija minn Malta taħt l-artikolu 14 tal-Att dwar l-Immigrazzjoni<sup>3</sup> għar-raġuni li jingħad li saret immigrant ipprojbit minħabba li nqabdet taħdem illegalment f'Malta. Billi hija tqis li r-raġuni mogħtija ma hijiex minnha u billi minħabba l-mod kif saru l-affarijiet l-imsemmi Ordni nħareġ b'mod abbużiv u bi ksur tal-liġi, hija qiegħda titlob li l-istess Ordni jiħassar għaliex sar bi ksur tal-Artikolu 469A(1)(b) tal-Kapitolu 12 u bi ksur tal-Kapitolu 490. Hija

---

<sup>1</sup> Paġ. 19 tal-proċess

<sup>2</sup> Dok "JA2", f'paġ. 26 tal-proċess

<sup>3</sup> Att IX tal-1970 (Kap 217) kif mibdul

trid ukoll tiġbor kumpens għad-danni minhabba dak l-għamil;

Illi għal din l-azzjoni, l-imħarrkin laqgħu billi, b'mod preliminari, qalu li l-Avukat Ġenerali ma messux tħarrek, għaliex ma huwiex il-kontradittur legittimu tal-azzjoni bħal dik mibdija mill-attriċi u wkoll li din il-Qorti m'għandhiex is-setgħa li tisma' l-kawża għaliex l-attriċi kellha rimedju xieraq għall-ilment tagħha quddiem qorti jew tribunal ieħor taħt il-Kap 217, tant li hija kienet bdiet proċedura ta' appell quddiem il-Bord tal-Appell dwar l-Immigrazzjoni u dan għadu ma nqatax. Laqgħu wkoll b'eċċezzjonijiet fil-mertu;

Illi din is-sentenza qiegħda tingħata dwar it-tieni eċċezzjoni preliminari msemmija;

Illi mill-fatti rilevanti li joħorġu mill-atti jirriżulta li l-attriċi hija ċittadina tar-Repubblika tal-Moldova u sa minn Lulju tal-2008<sup>4</sup> kellha visa maħruġa mill-Ambaxxata ta' Malta f'Moska biex tidhol f'Malta. F'xi żmien hija tħalliet ukoll taħdem f'Malta u għandha mpieg fiss ma' kumpannija tat-tindif b'permess li kien jagħlaq fl-aħħar ta' Ġunju tal-2009. Hija omm ta' żewġt itfal taħt l-eta' li qiegħdin f'Malta magħha. Fid-19 ta' Mejju, 2009, kienet arrestata minn stabiliment f'Buġibba u mixlija li kienet qiegħda taħdem mingħajr permess fl-imsemmi stabiliment<sup>5</sup>. Inżammet arrestata għal xi sigħat mill-Pulizija u dak inhar inħareġ l-Ordni tat-Tneħhija tagħha minn Malta billi tqieset bħala immigrant ipprobit;

Illi minnufih wara dan il-ħruġ, l-attriċi ressqet appell quddiem il-Bord tal-Appelli dwar l-Immigrazzjoni biex tikkontesta dak l-Ordni u biex tilminta mill-fatt li r-raġunijiet li għalihom inħareġ ma jaqblux mas-sewwa. Hija talbet it-tħassir tal-Ordni u li tinħeles mill-arrest. Mal-appell tagħha jidher li ressqet ukoll talba biex tinħeles mill-arrest taħt garanzija. L-Bord laqa' dik it-talba. F'Lulju tal-2009, hija ressqet ittra ufficjali kontra l-imħarrkin li biha interpellathom iħassru l-Ordni ta' Tneħhija. Dak inhar l-attriċi b'rikors għarrfet lill-Bord li kienet bdiet proċeduri

<sup>4</sup> Affidavit tagħha f'pag. 22 tal-proċess

<sup>5</sup> Xhieda tal-Ispettur Jeffrey Azzopardi 25.5.2010, f'pagġ. 54 – 7 tal-proċess

kostituzzjonali u wkoll ta' s'tharriġ ġudizzjarju u talbet li l-Bord jissospendi s-smiġħ tal-każ tagħha sakemm jintemmu l-imsemmija proċeduri. Dak inhar, fl-14 ta' Lulju, 2009, il-Bord laqa' t-talba tagħha u ħalla l-każ "*sine die*"<sup>6</sup>. L-attriċi, fil-fatt, fetġet din il-kawża fit-12 ta' Awissu, 2009;

Illi għal dak li jirrigwarda l-konsiderazzjonijiet ta' natura legali dwar l-eċċezzjoni preliminari taħt eżami, jibda biex jingħad li din tinbena fuq dak li jiddisponi l-artikolu 469A(4) tal-Kodiċi tal-Organizzazzjoni u Proċedura Ċivili. Dak l-artikolu tal-liġi huwa maħsub li jrażżan is-setgħa jew ġurisdizzjoni ta' din il-Qorti ta' kompetenza ġenerali milli tisma' kawża mressqa quddiemha. Ladarba l-provvedimenti ta' dak l-artikolu huma eċċezzjoni jew deroga għar-regola li l-Qrati għandhom ġurisdizzjoni, jeħtieġ li tali sub-artikolu jiffisser f'sens dejjaq kemm jista' jkun biex ma jgibx fix-xejn l-għan li għalih il-legislatur daħħal din l-għamla ta' azzjoni reviżorja fil-proċedura lokali. Kif diġa' ngħad mill-Qrati tagħna, l-eskluzjoni tal-ġurisdizzjoni tal-Qrati li jistħarrġu għamil amministrativ għandha tkun ġustifikata biss jekk il-Qorti tkun soddisfatta li, fil-prattika, persuna kellha rimedju effikaci u xieraq disponibbli għaliha u hija naqset li tirrikorri għalih bla raġuni tajba<sup>7</sup>;

Illi l-Qorti tifhem li biex il-ġurisdizzjoni tal-Qorti li tistħarreg għamil amministrattiv titneħħa, ir-rimedju taħt xi liġi oħra mogħti lill-persuna mgarrba b'dak l-għamil irid ikun rimedju xieraq u, fuq kollox, effikaci<sup>8</sup>. Irid jintwera wkoll li l-persuna ma nqdietx bir-rimedju l-ieħor b'mod kapriċċuż, f'liema każ ma jkunx xieraq li, minħabba n-nuqqas tagħha, mbagħad iddur għall-kenn tal-azzjoni ta' s'tharriġ ġudizzjarju taħt l-artikolu 469A. Bilkemm għandu għalfejn jiżdied jingħad ukoll li jaqa' fuq il-parti li tallega li kien hemm rimedju ieħor disponibbli għall-persuna mgarrba biex tipprova kif imiss li tassew kien hemm rimedju effettiv u li l-persuna naqset bla raġuni tajba li tinqeda bih;

<sup>6</sup> Xhieda ta' Dr. Ramon Rossignaud 25.5.2010, f'paġġ. 49 – 50 tal-proċess

<sup>7</sup> App. Ċiv. 6.5.1998 fil-kawża fl-ismijiet **Bunker Fuel Oil Company Ltd. vs Paul Gauči et** (mhix pubblikata) u App. Ċiv. 5.10.2001 fil-kawża fl-ismijiet **Cauchi vs Chairman Awtorita' tal-Ippjanar** (Kollez. Vol: LXXXV.ii.943)

<sup>8</sup> P.A. PS 28.1.2004 fil-kawża fl-ismijiet **Joseph Muscat et vs Chairman tal-Awtorita' tad-Djar et**

Illi fil-każ tal-lum, jirriżulta li l-attriċi kienet taf li kellha rimedju li tappella mill-Ordni tat-Tneħħija tagħha. Kemm hu hekk hija nqdiet b'dak ir-rimedju. Fit-talba li ressqet quddiem il-Bord tal-Appell dwar l-Immigrazzjoni, hija talbet sewwasew it-tħassir tal-imsemmi ordni. Dan huwa wieħed mir-rimedji li l-Bord jista' jagħti u l-liġi nnifisha<sup>9</sup> tagħti lil dak il-Bord is-setgħa li jisma' u jaqta' appelli bħal dak<sup>10</sup>. Mhux hekk biss, imma l-liġi nnifisha tagħti jedd ta' appell fuq punti ta' dritt quddiem il-Qorti tal-Appell<sup>11</sup> lil xi parti li l-appell tagħha ma jkunx intlaqa' mill-Bord<sup>12</sup>. Fuq kollox, ħareġ mix-xhieda wkoll<sup>13</sup> li s-setgħa ta' dak il-Bord meta jisma' appell m'hijiex waħda limitata għal sħarriġ ta' formalita', iżda hija setgħa li tisma' l-każ fuq il-mertu u tagħmel dan f'ambjent u parametri li huma "speċjalizzati" għall-kawża li jitressqu quddiemu;

Illi fil-każ tal-lum, ġara iżda, li qabel ma nbeda l-ġbir tal-provi tal-appell tagħha, l-attriċi talbet lill-Bord jieqaf milli jkompli jisma' l-każ sakemm jintemmu proċeduri li hija qalet li kienet bdiet quddiem il-qrati. Hija semmiet proċedura kostituzzjonali u semmiet ukoll kawża taħt l-artikolu 469A. Sa dak inhar li l-Bord laqa' t-talba tagħha u waqqaf is-smiġħ tal-appell tagħha *sine die*, l-attriċi ma kienet għadha bdiet l-ebda kawża quddiem il-qrati, u kien aktar tard dak inhar li ressqet ittra uffiċjali kontra l-imħarrkin tal-lum;

Illi fid-dawl tal-konsiderazzjonijiet li saru dwar l-eċċezzjoni taħt eżami, u tal-fatti rilevanti li joħorġu mill-atti s'issa, l-Qorti tasal għall-fehma li l-eċċezzjoni hija mistħoqqa u jmissha tintlaqa'. Lill-Qorti jirriżultalha li kemm dwar il-kontestazzjoni u kif ukoll dwar il-ksib tar-rimedju mill-għamil li hija qiegħda timpunja, l-attriċi kellha u għad għandha għad-dispożizzjoni tagħha proċedura oħra taħt il-Kapitolu 217 li tista' tirrikorri għaliha. L-eżistenza ta' dik il-kontestazzjoni u ta' dak ir-rimedju jneħħi minn idejn din il-

---

<sup>9</sup> Art. 14(1) tal-Kap 217

<sup>10</sup> Art. 25A(5) tal-Kap 217

<sup>11</sup> Art. 25A(8) tal-Kap 217

<sup>12</sup> Ara App. Ċiv. Inf. 26.6.2009 fil-kawża fl-ismijiet *Daham el Hamed vs Uffiċjal*

*Prinċipali tal-Immigrazzjoni* għal tifsira tal-parametri ta' appell taħt dak l-Att

<sup>13</sup> Xhieda ta' Dr. Ramon Rossignaud, f'paġ. 52 tal-proċess

Qorti s-setgħa li tisma' l-kawża taħt l-artikolu 469A tal-Kapitolu 12;

Illi waqt it-trattazzjoni bil-fomm, l-għaref difensur tal-attriċi seħaq li l-Bord tal-Appelli dwar l-Immigrazzjoni ma jista' qatt jagħti rimedju ta' stħarriġ ġudizzjarju jew kontra allegazzjoni ta' ksur ta' jedd fundamentali. Dan huwa minnu, iżda jrid jingħad li kemm ir-rimedju "kostituzzjonali" jew "konvenzjonali" u kif dak tal-istħarriġ ġudizzjarju huma rimedji li wieħed jgħaddi biex jirrikorri għalihom fejn ma jkunx jista' jintalab u jingħata rimedju xieraq b'mod ieħor (ħafna drabi msejjaħ "rimedju ordinarju"). Il-kawża li din il-Qorti għandha quddiemha llum m'hijiex rimedju għal xi allegat ksur ta' xi jedd fundamentali (għalkemm l-attriċi tagħmel aċċenn għal dan f'waħda mill-premessi tar-Rikors Maħluf); x'aktarx li kieku din kienet kawża bħal dik, waħda mill-ewwel eċċezzjonijiet li l-imħarrkin kienu jqajmu kienet sewwasew dik li l-attriċi ma kenitx eżawriet ir-rimedji "ordinarji" li setgħet inqadiet bihom;

Illi minħabba dawn il-konsidrazzjonijiet, il-Qorti ssib li t-tieni eċċezzjoni tal-imħarrkin hija mistħoqqa u sejra tilqagħha. L-effett ta' dan ikun li l-Qorti jkollha tieqaf milli tisma' aktar din il-kawża;

Għal dawn ir-raġunijiet, il-Qorti qiegħda taqta' u tiddeċidi billi:

**Tilqa' t-tieni eċċezzjoni** preliminari tal-imħarrkin u ssib li hija ma tistax tisma' din il-kawża ta' stħarriġ ġudizzjarju skond l-artikolu 469A(4) tal-Kapitolu 12 tal-Liġijiet ta' Malta, u dan għaliex il-mod ta' kontestazzjoni u l-ksib tar-rimedju dwar l-għamil li minnu tilminta l-attriċi bil-ħruġ tal-Ordni tat-Tneħhija tagħha minn Malta tipprovdi għalihom liġi oħra quddiem organu ieħor kompetenti; u

**Tehles lill-imħarrkin** milli jibqgħu fil-kawża bi **spejjeż għall-attriċi**.

Kopja Informali ta' Sentenza

**< Sentenza Finali >**

-----TMIEM-----